

ሰንበት ዘፍሬ

መስከረም 9- 2014 ዓ.ም. (9/19/2021)

አብ ሕይወት ንኢየሱስ አለሊኻ ምኽክል!

መዝሙር: እኩት አንተ ወስቡሕ ስምክ ወዓቢይ ኅይልከ... ኦ ኅይታይ ንፍሬ ምድርኻ ባርኽ ብኸረምቲ ብበረኽትካ እትኸፍት ኅይታ ከማኻ ዝበለ ጻድቕን መሓርን መን አሎ? እታ ጠምያ ነሬ ዝጸገበት ነፍሲ ካብ ሞት ድኒና ትባርኽካ አላ፡-አብ ሰማይ እትቐመጥን ብትሑታት እትባረኽን ምስጉን ንስኻ ኢኻ። ስምካ ንኡድ ክእለትካ ድማ ዓቢይ እዩ። ንስኻ ኢኻ ንሰንበት ዕረፍቲ ገርካ ዝሰራዕካን ንኹሉ ዘዝግብኦ ምግቢ ዝሃብካዮን።

ንባባት: ፊሊጲ 1:20-27፥ ያዕ. 2-:14-18፥ ግ.ሓ.19:21-ፍ፥ ማር 8:27-35.

ምስባክ: ምድርኒ ወሃበት ፍሬሃ፥ ወይባርከነ እግዚአብሔር አምላክነ፥ ወይባርከነ እግዚአብሔር። ምድሪ ፍሬኦ ትህብ፥ እግዚአብሔር አምላኽና ይባርኽና፥ እግዚአብሔር ክባርኽና እዩ። መዝ. 85:12።

ካብ 9-15 መከረም ዘሎ ዘመነ ፍሬ ይብሃል። እዋኑ መሬት ፍሬኦ እትህበሉ ሓረስታይ ፍረ ጻምኡ ዝርእየሉ መስቀል በረቐኛ አዕዋፍ ድምጸን ዘስምዓሉ ጠለበግዕን ከብትን ብዝያዳ ዝሕጎላሉን ዝሰብሓሉ እሞ ዋንኦን በረኽተን ዝርእየሉ ፍሉይ እዋን እዩ። እቶም አብ ሃገረሰብ ዝዓበና ብፍላይ ከም እንፈልጦ እዋናቱ ሰብ አብ ስራሕ ተዋሒጡ ዝረከበሉ ኩሉ ዝወፍረሉ እዋን እዩ። ነዚ ምስ መንፈሳዊ ሕይወትና ክነተሓሕዞ ከሎና አምላኽ አብዚ ሓዲስ ዓመት አብ እንጅምረሉ ዘሎና እዋን አብ መንፈሳዊ ሕይወትና ክህልዎ ዘለዎ ጻዕርን ፍረን ርኢና ክንዓብን ክንሕደስን እሞ ንሓዲስ ጉዕዞ ሕይወት ክንጅምር ዘበግሰና እዋን እዩ።

አምላኽ አብ ግራቱ ክንወፍር እሞ ፍረ ክነፍሪ እዩ ዝደሊ፥ ፍረ ግን ብዘይ ጻዕርን ድኻምን አይመጽእን እዩ አፍረይቲ ክነከውን ንኹሎም ከይነፍሪ ዝግግቱና ነገራት ክንአልዮም አሎና። ንርክብና ምስ አምላኽን ሰብን ዘምክኑ ተግባራት አለና አብ ሰናይ ግብሪ ክንወፍር እሞ ገለና ሰላሳ፥ ሰላ፥ ሚእቲ ክነፍሪ እዩ ድላይ አምላኽና።

አብዚ እዋን ብፍሉይ ክነስተንትኖ ዝድለ ንድላይ አምላኽ ርኢና ክንክእል፥ አምላኽ ካባይ እንታይ ይደሊ ከም አቦ፥ አደ፥ ውሉድ እንታይ ክገብር ክኸውን ይደልየኒ እናበልና ንርእስና ክንሓትት።

አብ ካልኣይቲ ንባብና አብ መልእክቲ ያዕቆብ ሓዋርያ ንነፍሲወከፍና ዝምልከት ወጣሪ ዝኾነ ብድሆ ተግባራውያን ክርስትያን ኮና ክነብር ዝሕግዝ ቃል የስምዓና። ከም ክርስቶስ መምህርና ንድላይ አምላኽ ጽን ኢልና እንሰምዕ ክንከውን እንከሎና እዩ ብዝያዳ ኩሉ ክበርሃልና ዝኸእል። ቅ. ያዕቆብ አብ ሓቂ ዝተመስረተ ሕቶ ሓቀኛ ክርስትያን ማለት እንታይ ማለት እዩ? ያዕቆብ ከም ዘዘኻኸር እምነት ምግባር እንተ ዘይብላስ ንርእሳ ምውቲ እያ (2:17)። ነዚ ከስተንትን እንከሎኹና ይ Jenifer Lopez ዝተባህለት አብ ክንዲ ዝሓመሙ ሕፃናት ክትገልጽ እንከላ አብ ዝበለቶ ተአምራታት ብቐሊል አይመጽኡን እዮም. . . . ብድሕሪ ዝኾነ ተአምራት ርሕሩሕን አፍቃርን

ልቢ አሎ ትብል። እዚ ርሕርሑን ፈቃርን ልቢ ናይ ሓደ ተግባራዊ እምነትን ግብረ ዘለዎ ሰብ እዩ። ስለዚ አምላኽ ኣብ ሕይወትና ንርእስናን ንካልኣትን ተአምራት ክገብር ጸሎትና ይደሊ። እምነትናን ኣብ ግብረ እንገብሮ ነገራትን ክርኢ ይደሊ። ክርስቶስ ኣባና ዘለዎ ፍቕሪ ብግብረ ኣርእዩና። ጸልዩን ንገዛእ ርእሱ ኣብ ዕፀ መስቀል ሕይወቱ ብምሃብ ገሊጹልና። እዚ ኣብ ግብረ ዝተራእየ ሓቀኛ ፍቕሪ አምላኽ ኩልና ኣመንቲ ክንገብሮ ዘሎና እዩ።

ኣብ ናይ ሎሚ ወንጌል ማርቆስ ዝተነበ ኢየሱስ ኣብ ሕይወትና መን ምዃኑ ክንፈልጦን ክነለልዮን ይደልየና። ንሓዋርያት ንስኹምከ መን ትብሉኒ ክብል እንከሎ ነፍስወከፎም ኣፍልጦኡን ኣብዚ ዓለም እንታይ ከምዘምጽኡን ክፈልጡ ስለ ዝደለየ እዩ። ጴጥሮስ ክንዲ ኩሎም ኮይኑ ንስኻ ክርስቶስ ኢኻ ኢልዎ። እዚ ብጸጋ አምላኽ ዝመለሰ እዩ። ንኢየሱስ ክንፈልጥ ጸጋ አምላኽ ክንዕደል የድልየና። **ሎሚ ኣበይ ክነለልዮ ይደልየና ኣሎ?**

- 1. ኣብ ዕለታዊ ሕይወትና።** ግብርና ኣተሓሳስባና ከምኡ ርክባትና ኣብ ክርስቶስ ዘሎና ርክብ ዝገልጽ ክኸውን ይግባእ። ኣብ ሕይወትና እንተ ርክብና ብዙሕ ጊዜ ናትና ክእለትን ዘሎና ዓቕምን ከምኡ ብዛዕባ ርእስና ክነርኢ ክነፍልጥ ኢና እንደሊ ሓቀኛ ክርስትያን ግን ተኸታሊ ክርስቶስ ምዃኑን እዩ ክገልጽ ዝደሊ ስለዚ ሰባት ኣባይ ንመን ይርእዩ ክንብል ግብእ እዩ።
- 2. ኣብ ርክባትና፡** ከም ክርስትያን ኣብ ሕይወትና ኣብ መንጎና ዘሎ መለለዪ ፍቕሪ አምላኽና እንተ ኾነ ብዙሓት ኣባና ክርስቶስ ክርክ ይክኣል። ናይ ክርስቶስ ምዃና ኣብቲ ኣብ ዕለታዊ ምስ ሰባት ዘሎና ርክብ ክግለጽ ይግባእ። ፍቕሪ ሰላም ምትሕልላይን ክነርኢ እንተ ኸኣልና ንክርስቶስ ፈሊጢናዮን ኣፍሊጥናዮን ኣሎና ማለት እዩ።
- 3. ኣብ ኩሉ ዝንገፈና ፈተና።** ኣብ ዓለም ምልእኽቲ አምላኽ ኣብ ገለ እዋን ብጽቡቕ ነገራት ኣብ ጉዕዞ ሕይወት ዝንገፈና ኣብ ገለ እዋን እውን ኣብ ከቢድ ግላውን ማሕበራውን ጸገማት ኣለሊና ክንርኢ እዋ ምስ አምላኽ ዝያዳ ከም እንራኽብ ክገብረና እንገብር እንተ ኾና ኣባና ክርስቶስ ኣሎ ማለት እዩ። ስለምንታይ እዚ ወሪዱኒ ወይ ትጓጎኒ ዘይኮነ ሕቶና አምላኽ ካብዚ ወሪዱ ዘሎ እንታይ ክብለኒ ይደሊ ኣሎ ክንብል እንተ ኸኣልና ክነለልዮ ኣይ ከጸግመናን እዩ።

ኢየሱስ ድለት ሰማያዊ ኣብኡ ስለ ዘለለየ ኣባና ዘልኦ ፍቕሪ ኸገልጽ ኣብ ግብረ ኣርእዩና። ከምቲ ኣብ ኢሳያስ ነብይ ብዛዕባ እቲ ዝሰቐ ኣገልጋሊ ዝብል እቲ ቀንዲ ዓላማ ንደቂ ሰብ ብሕማማቱን ስቓያቱን ምድጋን እዩ። ጴጥሮስ እዚ ኣይተረድኦን ኣብ ጊዜና እውን እዚ ኣተሓሳስባ ከመይ ኢሉ ናይ አምላኽ ሰብን መንፈሳውን ኣብ ሕይወቱ ንድላይ አምላኽ ኣብ ግብረ ዘርኢ ከመይ ኢሉ እዚ ይወርዶ ይገጥሞ ክንብል ባህርያዊ እዩ። ኢየሱስ ኣታ ሰይጣን ናይ ሰብ እምቦር ናይ አምላኽ ኣይተሓስብን ኢኻ እዋ ኺድ ካባይ ርሓቕ ክብሎ እንከሎ ሰይጣን ኢኻ ማለቱ ኣይኮነን። ንሱ ነቲ ዝተዛረበ ቃል እዩ ገኒሖ።

ጴጥሮስ ቅድሚ ቊሩብ ደቓይቕ ብመንፈ ቅዱስ ተመሪሖ ክርስቶስ ወዲ አምላኽ ከምዝኾነ ተዛሪቡ። ድሕሪ ገለ ድቓይቕ ከኣ ብሰይጣን ንድላይ አምላኽ ክቋወም ተራእዩ። እዚ ብኸልተ ምኽንያት እዩ ኮይኑ፡ 1. ጴጥሮስ ኢየሱስ ክሳብ ክንድዚ ክዋረድ ክትሕት ብደቂ ሰባት ክቕተል ክአምኖ ኣይከኣለን። 2. ጴጥሮስ እዚ ነገራት ኣብ ኢየሱስ እንተ ወረደ ኣብ ልዕሊኡ ዝመጽእ ክሳራ ስለ ዝፈለጠ እዩ። ምናልባት ስልጣኑ ኣብዚ ምድራዊ ንግስነት እቲ ክርስቶስ ከቐሞ ዘለዎ ይስእን ይኸውን። በዚ ምኽንያት ክርስቶስ ብዛዕባ ሕማማትን ሞትን ክዛረብ ኣይደለዩን። ምናልባት እዚ ክብል እንከሎ ኣንጻር ድላይ አምላኽ ይዛረብ ከምዘሎ ኣይተረድኦን ይኸውን።

ከም ኩልና ሎሚ ጴጥሮስ ኢየሱስ መን ምጂኑ ይፈልጥ ነሩ እዩ እንተ ኾነ ነቲ ዝወርድ ነገራት ሓቂ ግን ክቕበል አይደልን። አኽሊል ክብሪ ክቕበል ይደሊ እንተ ኾነ ቅድሚኡ ዝመጽእ መስቀል ክቕበል አይደልን። ከም ጴጥሮስ ኣብ ሕይወት ዝጓነፍ ጸገማት ክንቕበል ወይ ክንሰምዕ አይንደልን ኢና። ብአንጻሩ ክነጽጎምን ከምዘየለዉ ኮና ክንካየድ ኢና እንደሊ። እንደልዮ ኣብ ሕይወት ዝኾነ ጸገም ከይወርደና ክንርኢ ክንሰምዕ አይንደልን ኢና። ካብ መስቀልና ክንሃድም ንደሊ ንኢየሱስ ከአ ክንስዕቦ ንደሊ እንተ ኾነ ክልቲኡ ተገራጫዊ እዩ። ንአምላኽ ክነጠፋፍኦ አይክአልን። ሓቀኛታት ክርስትያን ኣብ ግብሪ እምነቶም ዝነብርዎን ዝገብርዎን ክንከውን እዩ ዘሎና። እዚ ማለት ከአ መስቀልና ብትሕትናን ትዕግስትን ጸርና ዕለት ዕለት ኣብቲ ንክርስቶስ ዝሓዘ ጸጋ እምነት ገርና ክንስዕቦ እዩ መጻዋዕታና።

ክርስቶስ መስቀል ጸይሩ ኣብኡ መይቱ ሓቀኛ ፍቕሪ፣ ሕያውነት፣ ልግስናን እምነትን ኣብ ግብሪ ኣርእዩና። ስለዚ ከምቲ ንሱ ዝገበሮ ክንገብር ይደልዮና። በዚ ምኽንያት እዩ ሎሚ ከምዚ እናበለ ዝዛረበና ዘሎ እቲ ደድጎሪይ ኪስዕብ ዝደሊ ገዛእ ርእሱ ይመንን። መስቀሉ ኣልዒሉ ኸአ ይስዓበኒ። እቲ ንሕይወቱ ከድሕና ዝደሊ ኸጥፍኦ እዩ። እቲ ንሕይወቱ ምእንታይን ምእንቲ ወንጌልን ዜጥፍኦ ግና ኼድጎና እዩ (ማር 8:34-37)። እቲ ዘሓገስ ነገር እንተሎ ናይ ነፍስወከፍና መሳቕል ንዘለዓለም ነባሪ አይ ኮነን እንተ ተዓገስናን ምስ ክርስቶስ እንተ ጸርናዮን ብዓወት ክዛዝም እዩ። ግዝያውን ሓላፊይን እዩ።

ክርስቶስ ሕይወት ስዓብቱ ከመይ ክኸውን ከምዝኾነ ነቲ ህዝብን ንኣርድእቱን ገሊጹ እዩ ነገሩ። ክስዕበኒ ዝደሊ ከምቲ ኣነ ዝተጎዓዝክዎ ተጎዓዙ ዝብል እዩ። ሕይወት ኩልና ከም ዝምስክሮ ዝተፈላለየ መሳቕል ዝመልኦ፣ ጸልማትን ዘሰንብድን ዘይተጸበኻዮ ነገራት ዘጓነፍ እዩ። ሰባት ኣብ ጉዕዞ ሕይወት መስቀል እንተ ቐየርኩ ይሕኸኒ እናበሉ ካልእ ዝፈኸሰ መስቀል ከናድዩ ይርአዩ። ኣብዚ ዘብጽሕ ሓደ ንመስቀልካ ኣለሊኻ ዘይምኽኣል ምስጢርን መስቀልካ ዘይ ምርዳእ ንኻልእ ክትመርጽ ይደፍኦካ። ካልአይ ብዘይ መስቀል ክትሕጎስ ክጥዕመካ ንአምላኽን ንድለትካን ብሓንሳብ ሒዝካ ክትጉዓዝ ምድላይ እዚ ኸአ ንርእስኻ ምጥፍፋእ እዩ። ስለዚ ኣብቲ ክርስቶስ ዝብሎ ክነድህብ እሞ ክንሰምዖ ክንትግብሮ ይግብኣና።

ሓደ ካብቲ ኢየሱስ ኣጥቢቐኒ ዝነግረና ንርእስና ክንክሕድ መስቀሉ ክንጸውር እዩ። እዚ ክብለና እንከሎ እንታይነትና ክንቆጻጸር ንማለት እዩ። ድኽመታትና፣ ስቓይትና፣ ሕማቕ ዕድላትናን ሞትን ከምቲ ክርስቶስ ዝተቐበሎ ክንቕበል። እቶም ንርእሶም ኣብ ከምዚ ሕይወት ኣጥፊኦም ዝነብሩ ብአምላኽ ክርከብዎ እዮም። ክርከቡ ጥራሕ አይኮኑን ኣብ ትሕት ጽላንን ሓልዮት ኣምላኽን ክርከቡ እዮም።

ኢየሱስ ደጋጊሙ ዝብለና ዘሎ ነቲ ብምልኡ ንርእስና ክንቆጻጸር ኢልና እንገብሮ ክንሓድግ እዩ ዝዛረበና ዘሎ። ሕይወት ምሉእ ብምሉእ ኣብ ትሕተና ክኸውን አይክእልን እዩ። ሕይወትና ብአምላኽ ዝተዋህበ ፍሉይ ህያብ ንሓጺር እዋን ብእምነት ከምቲ ኣምላኽ ዝደልዮ ክንመርሕ ዝተዋህበና እዩ። ሓደ ንሕይወቱ ክቆጻጸር ዝኽእል የለን ኩልና መወቲ ድኹማት ተጋገይቲ ኢና። መጠን ንሕይወትና ምሉእ ብምሉእ ክንመልኽን ክንቆጻጸርን ዝፈተናዮ መጠኑ አይንዕወትን ኢና። ኣብ ሞት ምሉእ ምቁጽጻር ነጥፍእ፣ብዙሓት ካብ ተመክሮ ሕይወቶም ንነገራት ብምዕሃብን ብምርአይን ክቐጻጸሩ ብዘይ ምኽኣሎም ኣብ ኣምላኽ ዝምለሱ ኣለዉ ገለ ኸአ ካብ ዓቕሞም ምስ ወጹ ኣብዘይተደለ ፈተናን ውድቀትን ይኣትዉ።

ነዚ ኹሉ ክፈትሓልና መልሲ ክህበና ዝኽኣል ሓደ ክርስቶስ እዩ። ብምሉእ ኣብ ትሕቲኡ ክንከውን ፍቓደኛታት እንተ ኾና ንኹሉ ስምዒትናን ርድኢትናን ሓዲግና ኣብ ናቱ እንተ

ተመለስና ሕይወትና ትርጉም ጉዕዞ ሕይወት ክሕዝ አይከብደናን እዩ። አብቲ ሕይወት ብርእሳ ዝብሃበና እሞ ሓደ መዓልቲ ነታ ዝሃበና ህያብ አብኡ ዝወስድ አብኡ እንተ ተመለስና ጥራሕ ኢና ንክርስቶስ ክንፈልጦ እንኽእል።

ኢየሱስ እምብኣር ሎሚ ንነፍስወከፍና አብ ሓቂ ክነብር ዓመትና እንጅምሮ ዘሎና ምስኡ ክንመርሖ አብ ጉዕዞ ፈተና ክህሉ እዩ። ሰይጣን ዓለም ናታቶም ግደ ክጻወቱ እዮም ግን ምስ ኢየሱስ እንተ ተጎዓዝና ዝመጽአ ይምጻእ ዝወረደ ይውረድ አይክንደክምን ኢና ከምኡ አብ ሕይወትና ንኢየሱስ መን መጃኑ ክነለልዮ ኢና።

እመንትና ክነብሮ እንተ ኸአልና ኩሉ ነገርና ብምልኡ አብ አምላኽ ክነረክብ እንተ ኸአልና ነቲ ሓቀኛ ትርጉም ሕይወት ኢየሱስ ክንፈልጥን ክንርዳእን ኢና። ነዚ ርድኢት ምስ ሓዝና ነቲ ኢየሱስ ዝሓቶ ንስኹምከ መን ትብሉኒ ዝብል ክንምልሶ ክንክእል ኢና።

ዕለት ዕለት ንስኻ/ንስኺ መን እዩ ትብሉኒ ንዝብል መሊስና ክንክእል ጸጋን በረኽትን ይዓድለና።

ብሩኽ ሓዲሽ ዓመት።

አባ ንጉሠ ፍሥሓ